

မကွေးတိုင်းဒေသကြီး အိမ်တွင်းစက်မှုလက်မှုလုပ်ငန်းများဖွံ့ဖြိုးရေးဥပဒေ

(၂၀၁၇ ခုနှစ်၊ မကွေးတိုင်းဒေသကြီးလွှတ်တော်ဥပဒေအမှတ် ၅။)

၁၃၇၉ ခုနှစ်၊ ဝါဆိုလပြည့်ကျော် ၅ ရက်

(၂၀၁၇ ခုနှစ်၊ ဇူလိုင်လ ၁၃ ရက်)

နိဒါန်း

မကွေးတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း(၁)

အမည်နှင့် အဓိပ္ပာယ်ဖော်ပြချက်

၁။ ဤဥပဒေကို မကွေးတိုင်းဒေသကြီး အိမ်တွင်းစက်မှုလက်မှုလုပ်ငန်းများဖွံ့ဖြိုးရေးဥပဒေ ဟုခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေရမည်-

- (က) တိုင်းဒေသကြီး ဆိုသည်မှာ မကွေးတိုင်းဒေသကြီးကို ဆိုသည်။
- (ခ) အစိုးရအဖွဲ့ ဆိုသည်မှာ မကွေးတိုင်းဒေသကြီးအစိုးရအဖွဲ့ကို ဆိုသည်။
- (ဂ) ဝန်ကြီးဌာန ဆိုသည်မှာ မကွေးတိုင်းဒေသကြီးအစိုးရအဖွဲ့၊ အိမ်တွင်းစက်မှုလက်မှုလုပ်ငန်းဖွံ့ဖြိုးရေး ကို တာဝန်ယူဆောင်ရွက်ရသော ဝန်ကြီးဌာနကိုဆိုသည်။
- (ဃ) ဝန်ကြီး ဆိုသည်မှာ မကွေးတိုင်းဒေသကြီးအစိုးရအဖွဲ့၊ အိမ်တွင်းစက်မှုလက်မှုလုပ်ငန်းဖွံ့ဖြိုးရေးကို တာဝန်ယူဆောင်ရွက်ရသော ဝန်ကြီးဌာန၏ ဝန်ကြီးကို ဆိုသည်။
- (င) ဦးစီးဌာန ဆိုသည်မှာ အိမ်တွင်းစက်မှုလက်မှုလုပ်ငန်းဖွံ့ဖြိုးရေးကို တာဝန်ယူဆောင်ရွက်ရသော မကွေးတိုင်းဒေသကြီး၊ အသေးစားစက်မှုလက်မှုလုပ်ငန်းဦးစီးဌာနကို ဆိုသည်။
- (စ) တိုင်းဒေသကြီးဦးစီးမှူး ဆိုသည်မှာ မကွေးတိုင်းဒေသကြီး အသေးစားစက်မှုလက်မှုလုပ်ငန်းဦးစီး ဌာန၏ အကြီးအကဲကို ဆိုသည်။
- (ဆ) အိမ်တွင်းစက်မှုလက်မှုလုပ်ငန်း ဆိုသည်မှာ မိသားစုဝင်များဖြင့်သော်လည်းကောင်း၊ အလုပ်သမား ငှားရမ်းအသုံးပြု၍သော်လည်းကောင်း၊ စုပေါင်း၍သော်လည်းကောင်း၊ ကုန်ပစ္စည်းထုတ်လုပ်သော သို့မဟုတ် ပြုပြင်မွမ်းမံသော မြင်းကောင်ရေငါးကောင်အားနှင့်အောက် အသုံးပြု၍ အလုပ်သမား ကိုးဦးထက်မပိုသော အိမ်တွင်းစက်မှုလုပ်ငန်းများနှင့် အလုပ်သမားအရေအတွက် ကန့်သတ်ခြင်း မရှိသော အိမ်တွင်းလက်မှုလုပ်ငန်းများကို ဆိုသည်။
- (ဇ) အား ဆိုသည်မှာ လျှပ်စစ်ဓာတ်အား၊ စက်ကိရိယာဖြင့် ဖြစ်ပေါ်စေသည့်အား သို့မဟုတ် အခြားနည်းလမ်းတစ်ရပ်ရပ်ဖြင့် ဖြစ်ပေါ်စေသည့်အားကို ဆိုသည်။

(ဈ) လုပ်ငန်းရှင် ဆိုသည်မှာ ဤဥပဒေအရ အိမ်တွင်းစက်မှုလက်မှုလုပ်ငန်းလုပ်ကိုင်ရန် မှတ်ပုံတင်ခွင့်ရရှိထားသူကို ဆိုသည်။ ယင်းစကားရပ်တွင် လုပ်ငန်းရှင်၏ အမွေစားအမွေခံ၊ တရားဝင်ကိုယ်စားလှယ်နှင့် တရားဝင်ဆက်ခံသည့်ပုဂ္ဂိုလ် သို့မဟုတ် အဖွဲ့အစည်းများလည်း ပါဝင်သည်။

အခန်း (၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-

- (က) စွမ်းဆောင်ရည်မြင့်မားစေသော ခေတ်မီနည်းပညာများအသုံးပြု၍ အိမ်တွင်းစက်မှုလက်မှု လုပ်ငန်းများ ဖွံ့ဖြိုးတိုးတက်စေရန်၊
- (ခ) မြန်မာ့ရိုးရာလက်မှုအနုပညာပစ္စည်း ထုတ်လုပ်မှုလုပ်ငန်းများ တိမ်ကောပျောက်မှုမရှိစေရန်နှင့် ဖွံ့ဖြိုးတိုးတက်စေရန်၊
- (ဂ) ဒေသထွက်သယံဇာတပစ္စည်းများကို အဓိကကုန်ကြမ်းအဖြစ် အသုံးပြု၍ စက်မှုလက်မှုကုန်ချော ပစ္စည်းများ ထုတ်လုပ်နိုင်စေရန်၊
- (ဃ) အိမ်တွင်းစက်မှုလက်မှုလုပ်ငန်းများကို စနစ်တကျထိန်းသိမ်းကြီးကြပ်နိုင်ရန်၊
- (င) လုပ်ငန်းရှင်များအား လိုအပ်သောနည်းပညာနှင့် အခြားကူညီပံ့ပိုးမှုများပေးနိုင်ရန်၊
- (စ) ဘေးဥပဒ်ကင်းရှင်းပြီး စံချိန်စံညွှန်းနှင့်ကိုက်ညီသည့် ကုန်ပစ္စည်းများကို စားသုံးသူများ ယုံကြည် စိတ်ချစွာ သုံးစွဲခွင့်ရရှိစေရန်၊
- (ဆ) ဘေးထွက်ပစ္စည်းနှင့် စွန့်ပစ်ပစ္စည်းများကို ကုန်ကြမ်းများအဖြစ်အသုံးပြု၍ စက်မှုလက်မှုကုန်ချော များထုတ်လုပ်နိုင်စေရန်၊
- (ဇ) ပြည်သူများအလုပ်အကိုင်အခွင့်အလမ်းများရရှိရန်၊ အသက်မွေးဝမ်းကျောင်းလုပ်ငန်းများနှင့် မိသားစုတစ်ပိုင်တစ်နိုင်လုပ်ငန်းများ ဖွံ့ဖြိုးတိုးတက်စေရန်၊
- (ဈ) ပြည်တွင်းပြည်ပဈေးကွက်များတွင် စံချိန်စံညွှန်းမီအဆင့်မြင့် ထုတ်ကုန်ပစ္စည်းများ ထုတ်လုပ် ရောင်းချနိုင်စေရန်၊
- (ည) ကျေးရွာတစ်ရွာလျှင် အနည်းဆုံး ထုတ်ကုန်လုပ်ငန်းတစ်ခု ထုတ်လုပ်နိုင်စေရန်။

အခန်း (၃)

လုပ်ငန်းမှတ်ပုံတင်ခြင်း

၄။ အိမ်တွင်းစက်မှုလက်မှုလုပ်ငန်း လုပ်ကိုင်လိုသူသည် သတ်မှတ်ထားသည့်နည်းလမ်းများနှင့်အညီ ဦးစီးဌာနသို့ လုပ်ငန်းမှတ်ပုံတင်လျှောက်ထားရမည်။

၅။ ဦးစီးဌာနသည် ပုဒ်မ ၄ အရ လျှောက်ထားလာခြင်းကို စိစစ်ပြီး သတ်မှတ်ချက်များနှင့် ကိုက်ညီပါက စည်းကမ်းချက်များဖော်ပြပါရှိသည့် လုပ်ငန်းမှတ်ပုံတင်ကို ရက် ၃၀ အတွင်း ထုတ်ပေးရမည်။ လုပ်ငန်းမှတ်ပုံတင်သက်တမ်းကာလကို နှစ်နှစ် သတ်မှတ်ရမည်။

၆။ လုပ်ငန်းရှင်သည် အိမ်တွင်းစက်မှုလက်မှုလုပ်ငန်းကို ဆက်လက်လုပ်ကိုင်လိုပါက လုပ်ငန်းမှတ်ပုံတင် သက်တမ်းတိုးရန် မှတ်ပုံတင်သက်တမ်းမကုန်ဆုံးမီ ဦးစီးဌာနသို့ သတ်မှတ်ချက်များနှင့်အညီ လျှောက်ထားရမည်။ ဦးစီးဌာနသည် လုပ်ငန်းမှတ်ပုံတင်သက်တမ်းတိုးကာလကို နှစ်နှစ် သတ်မှတ်ပေး ရမည်။

၇။ ဦးစီးဌာနသည် လုပ်ငန်းမှတ်ပုံတင်လျှောက်ထားရာတွင်ဖြစ်စေ၊ လုပ်ငန်းမှတ်ပုံတင်သက်တမ်းတိုး လျှောက်ထားရာတွင်ဖြစ်စေ သတ်မှတ်ချက်များနှင့် ကိုက်ညီမှုမရှိကြောင်း စစ်ဆေးတွေ့ရှိပါက ဦးစီးဌာနသည် အကျိုးအကြောင်းဖော်ပြ၍ လျှောက်ထားခြင်းကို ငြင်းပယ်နိုင်သည်။

၈။ ဦးစီးဌာနသည် အိမ်တွင်းစက်မှုလက်မှုလုပ်ငန်း၏ လုပ်ငန်းမှတ်ပုံတင်ကြေးကို တစ်သောင်းကျပ်၊ လုပ်ငန်းမှတ်ပုံတင်သက်တမ်းတိုးကြေးကို ရှစ်ထောင်ကျပ် သတ်မှတ်ကောက်ခံရမည်။

၉။ ဦးစီးဌာနသည် သတ်တမ်းကုန်ဆုံးပြီး ခြောက်လအတွင်း လုပ်ငန်းမှတ်ပုံတင်သက်တမ်းတိုး လျှောက်ထားသည့် လုပ်ငန်းရှင်အား လုပ်ငန်းမှတ်ပုံတင်ကြေး၏ သုံးဆကို ဒဏ်ကြေးအဖြစ် ပေးသွင်းစေပြီး လုပ်ငန်းမှတ်ပုံတင် သက်တမ်းတိုးပေးနိုင်သည်။

အခန်း (၄)

လုပ်ငန်းရှင်၏ တာဝန်နှင့် အခွင့်အရေးများ

၁၀။ လုပ်ငန်းရှင်၏ တာဝန်များမှာ အောက်ပါအတိုင်းဖြစ်သည်-

- (က) ဤဥပဒေအရ သတ်မှတ်သည့်လုပ်ငန်းမှတ်ပုံတင်ကြေး၊ လုပ်ငန်းမှတ်ပုံတင်သက်တမ်းတိုးကြေး၊ ဒဏ်ကြေးနှင့် အခြားပေးဆောင်ရန်ရှိသည့် အခွန်အခများကို ပေးဆောင်ခြင်း၊
- (ခ) ဦးစီးဌာန၏ လုပ်ငန်းဆိုင်ရာ ကြီးကြပ်မှုနှင့် စစ်ဆေးမှုကို ခံယူခြင်း၊
- (ဂ) ထုတ်ကုန်ပစ္စည်းများကို မှတ်ပုံတင်ထားသည့် အရည်အသွေး၊ စံချိန်စံညွှန်းသတ်မှတ်ချက်များနှင့် အညီ ထုတ်လုပ်ခြင်း၊
- (ဃ) လုပ်ငန်းလွှဲပြောင်းခြင်းနှင့် လုပ်ငန်းတည်နေရာပြောင်းလဲခြင်းရှိပါက ဦးစီးဌာနသို့ တင်ပြခြင်း၊
- (င) သဘာဝပတ်ဝန်းကျင်နှင့် ကျန်းမာရေး၊ လူမှုရေးဆိုင်ရာ ထိခိုက်မှုအနည်းဆုံးဖြစ်အောင် စီမံခြင်း၊
- (စ) ဝန်ကြီးဌာနနှင့် ဦးစီးဌာနမှ ထုတ်ပြန်သည့် လုပ်ငန်းဖွံ့ဖြိုးတိုးတက်ရေးနှင့် လုပ်ငန်းဆိုင်ရာ စည်းကမ်းများ၊ ညွှန်ကြားချက်များကို လိုက်နာခြင်း။

၁၁။ လုပ်ငန်းရှင်၏ အခွင့်အရေးများမှာ အောက်ပါအတိုင်းဖြစ်သည်-

- (က) ပြည်တွင်းပြည်ပမှ ကူညီပံ့ပိုးသော အိမ်တွင်းစက်မှုလက်မှုလုပ်ငန်းဆိုင်ရာ နည်းပညာနှင့် ထောက်ပံ့မှုများကို ခံစားခြင်း၊

- (ခ) မိမိထုတ်လုပ်သောကုန်ပစ္စည်းများကို ပြည်ပဈေးကွက်သို့ တည်ဆဲဥပဒေများနှင့်အညီ တင်ပို့ ရောင်းချနိုင်ခွင့်ရှိခြင်း၊
- (ဂ) လိုအပ်သောစက်ပစ္စည်းကိရိယာများ၊ ကုန်ကြမ်းပစ္စည်းများနှင့် လုပ်ငန်းသုံးပစ္စည်းများ ပြည်ပမှ ဝယ်ယူတင်သွင်းခြင်းကို တိုင်းဒေသကြီးဦးစီးမှူးမှတစ်ဆင့် ဝန်ကြီးသို့ တင်ပြခြင်း၊
- (ဃ) ပြည်တွင်းပြည်ပရှိ အိမ်တွင်းစက်မှုလက်မှုလုပ်ငန်းဆိုင်ရာကိစ္စရပ်များကို လေ့လာခြင်း၊ ဆွေးနွေးပွဲများနှင့် သင်တန်းများတက်ရောက်ခြင်း၊
- (င) ဝန်ကြီးဌာန၏ ကူညီစီစဉ်ပေးမှုဖြင့် ပြည်ပမှ ကျွမ်းကျင်ပညာရှင်များ၏ အကူအညီရယူခြင်း၊
- (စ) ချေးငွေများ၊ အထောက်အပံ့များနှင့် နည်းပညာများရယူခြင်း၊
- (ဆ) မိမိထုတ်ကုန်ပစ္စည်းများနှင့်စပ်လျဉ်း၍ မူပိုင်ခွင့်ဥပဒေနှင့်အညီ ရပိုင်ခွင့်ရှိခြင်း၊
- (ဇ) အိမ်တွင်းစက်မှုလက်မှုလုပ်ငန်းဆိုင်ရာ အငြင်းပွားမှုများကို ဦးစီးဌာနသို့ တင်ပြခြင်း၊
- (ဈ) အခွန်ကင်းလွတ်ခွင့်၊ သက်သာခွင့် လျှောက်ထားခြင်း၊
- (ည) လုပ်ငန်းအမျိုးအစားအလိုက် လုပ်ငန်းရှင်အစုအဖွဲ့များ၊ အသင်းအဖွဲ့များဖွဲ့စည်းခြင်း၊
- (ဋ) ဦးစီးဌာန၊ အစိုးရဌာနနှင့် အဖွဲ့အစည်းများက အခါအားလျော်စွာ သတ်မှတ်ပေးသော အခြားအခွင့် အရေးများကို ခံစားခြင်း။

အခန်း (၅)

တိုင်းဒေသကြီးဦးစီးမှူး၏ တာဝန်နှင့်လုပ်ပိုင်ခွင့်များ

၁၂။ တိုင်းဒေသကြီးဦးစီးမှူး၏ တာဝန်နှင့်လုပ်ပိုင်ခွင့်များမှာ အောက်ပါအတိုင်းဖြစ်သည်-

- (က) ဤဥပဒေပါ ရည်ရွယ်ချက်များအောင်မြင်စေရန်၊ အိမ်တွင်းစက်မှုလက်မှုလုပ်ငန်းများ မှတ်ပုံတင် စေရန်နှင့် ဖွံ့ဖြိုးတိုးတက်စေရန် ဆောင်ရွက်ခြင်း၊
- (ခ) အိမ်တွင်းစက်မှုလက်မှုလုပ်ငန်းများအား ပြည်တွင်းပြည်ပမှ ကူညီသောနည်းပညာ၊ ငွေကြေးအရင်းအနှီးများနှင့် အခြားအထောက်အပံ့များရရှိစေရန် ကူညီခြင်း၊
- (ဂ) နှီးနှောဖလှယ်ပွဲ၊ ဆွေးနွေးပွဲ၊ ပြပွဲပြိုင်ပွဲနှင့် ဆုချီးမြှင့်ပွဲကျင်းပနိုင်ရန် ဆောင်ရွက်ခြင်း၊
- (ဃ) အိမ်တွင်းစက်မှုလက်မှုလုပ်ငန်းဆိုင်ရာ သုတေသနလုပ်ငန်းများ ဆောင်ရွက်ခြင်း၊
- (င) လုပ်ငန်းရှင်က အခွန်ကင်းလွတ်ခွင့်၊ သက်သာခွင့်လျှောက်ထားလာပါက ဝန်ကြီးထံ စိစစ်တင်ပြခြင်း၊
- (စ) အိမ်တွင်းစက်မှုလက်မှုလုပ်ငန်းများမှ ထွက်ရှိသော ထုတ်ကုန်ပစ္စည်းများ အရည်အသွေး ပြည့်မီစေရေးနှင့် စံချိန်စံညွှန်းကိုက်ညီစေရေး ကြီးကြပ်ခြင်း၊
- (ဆ) အိမ်တွင်းစက်မှုလက်မှုလုပ်ငန်းအစုအဖွဲ့များ၊ အသင်းအဖွဲ့များ ဖွဲ့စည်းပေးခြင်းနှင့် အစုအဖွဲ့များ၊ အသင်းအဖွဲ့များကို ကူညီခြင်း၊
- (ဇ) လုပ်ငန်းရှင်များအကြား လုပ်ငန်းဆိုင်ရာ အငြင်းပွားမှုများကို ဦးစီးဌာနသို့ တင်ပြလာပါက ညှိနှိုင်းပေးခြင်း၊ လိုအပ်ပါက ဝန်ကြီးထံ စိစစ်တင်ပြခြင်း၊

- (ဈ) အောင်မြင်စွာဆောင်ရွက်နိုင်သော လုပ်ငန်းရှင်များနှင့် စံချိန်စံညွှန်းနှင့် အရည်အသွေးပြည့်မီသော ထုတ်ကုန်ပစ္စည်းများ၏ စာရင်းကို အစိုးရအဖွဲ့ထံ တင်ပြခြင်း၊
 - (ည) အစိုးရအဖွဲ့၏ အတည်ပြုချက်ရယူရန် လိုအပ်သောကိစ္စရပ်များကို ဝန်ကြီးမှတစ်ဆင့် တင်ပြ၍ အတည်ပြုချက်ရယူခြင်း၊
 - (ဋ) အိမ်တွင်းစက်မှုလက်မှုလုပ်ငန်း ထုတ်ကုန်ပစ္စည်းများအတွက် ဈေးကွက်ရရှိရန် ကူညီခြင်း။
- ၁၃။ တိုင်းဒေသကြီးဦးစီးမှူးသည် ပုဒ်မ ၁၁ ပါ လုပ်ငန်းရှင်၏ အခွင့်အရေးများရရှိနိုင်ရန် ကူညီပေးရမည်။
- ၁၄။ တိုင်းဒေသကြီးဦးစီးမှူးသည် လုပ်ငန်းရှင်က အိမ်တွင်းစက်မှုလက်မှုလုပ်ငန်းလုပ်ကိုင်နိုင်ရန် ချေးငွေ ရရှိရေး အတွက် တင်ပြလာပါက ဝန်ကြီးထံ စိစစ်တင်ပြရမည်။
- ၁၅။ တိုင်းဒေသကြီးဦးစီးမှူးသည် အိမ်တွင်းစက်မှုလက်မှုလုပ်ငန်းများစာရင်းကို ဝန်ကြီးမှတစ်ဆင့်အစိုးရ အဖွဲ့သို့ တင်ပြရမည်။
- ၁၆။ တိုင်းဒေသကြီးဦးစီးမှူးသည် သဘာဝဘေးအန္တရာယ်ကြောင့် အိမ်တွင်းစက်မှုလက်မှုလုပ်ငန်း ပျက်စီးဆုံးရှုံးသည့် ကိစ္စရပ်များတွင် လုပ်ငန်းရှင်များ အခွန်သက်သာခွင့်နှင့် ထောက်ပံ့ကူညီမှုများရရှိစေရန် ဝန်ကြီးမှတစ်ဆင့် အစိုးရအဖွဲ့သို့ တင်ပြရမည်။
- ၁၇။ တိုင်းဒေသကြီးဦးစီးမှူးသည် မိမိ၏လုပ်ပိုင်ခွင့်ကို ဦးစီးဌာနမှ အရာထမ်းတစ်ဦးဦးအား လွှဲအပ်နိုင်သည်။
- ၁၈။ တိုင်းဒေသကြီးဦးစီးမှူးသည် မိမိ၏တာဝန်နှင့် လုပ်ပိုင်ခွင့်များကို ကျင့်သုံးဆောင်ရွက်ရာတွင် အစိုးရ ဌာန၊ အဖွဲ့အစည်းများနှင့် ညှိနှိုင်းပေါင်းစပ်ဆောင်ရွက်ရန်လိုအပ်ပါက ဝန်ကြီးထံ တင်ပြရမည်။

အခန်း (၆)

ဝန်ကြီး၏တာဝန်နှင့် လုပ်ပိုင်ခွင့်များ

၁၉။ ဝန်ကြီးသည်-

- (က) အိမ်တွင်းစက်မှုလက်မှုလုပ်ငန်းများ ဖွံ့ဖြိုးတိုးတက်ရေးအတွက် လုပ်ငန်းအစီအမံများကို အစိုးရ အဖွဲ့၏ သဘောတူညီချက်ဖြင့် ချမှတ်ရမည်။
- (ခ) အိမ်တွင်းစက်မှုလက်မှုလုပ်ငန်းများကို အထောက်အကူပြုနိုင်ရန်နှင့် ကြီးကြပ်နိုင်ရန် လိုအပ်သည့် အဖွဲ့များကို ဖွဲ့စည်းခြင်း၊ အကြံပေးပုဂ္ဂိုလ်ခန့်ထားခြင်းပြုနိုင်သည်။ ထိုသို့ဖွဲ့စည်းခြင်း၊ ခန့်ထားခြင်း ပြုပါက ယင်းအဖွဲ့နှင့် အကြံပေးပုဂ္ဂိုလ်တို့၏ တာဝန်နှင့် လုပ်ပိုင်ခွင့်များကို သတ်မှတ်ပေးရမည်။
- (ဂ) အိမ်တွင်းစက်မှုလက်မှုလုပ်ငန်းများ ဖွံ့ဖြိုးတိုးတက်ရေးအတွက် လိုအပ်သောနည်းပညာအကူအညီ ရရှိရန် အစိုးရအဖွဲ့၏ သဘောတူညီချက်ဖြင့် ဆောင်ရွက်နိုင်သည်။
- (ဃ) အိမ်တွင်းစက်မှုလက်မှုလုပ်ငန်းများအတွက် လိုအပ်သော ကူညီထောက်ပံ့မှုများရရှိရန် အစိုးရ အဖွဲ့မှတစ်ဆင့် ပြည်ထောင်စုအဆင့် အစိုးရဌာနများ၊ အစိုးရအဖွဲ့အစည်းများ၊ နိုင်ငံတကာအဖွဲ့အစည်း များနှင့် ညှိနှိုင်းဆောင်ရွက်ပေးနိုင်သည်။

(င) အိမ်တွင်းစက်မှုလက်မှုလုပ်ငန်း ထုတ်ကုန်ပစ္စည်းများ ရောင်းချနိုင်ရေးနှင့် ဈေးကွက်ရရှိရေးအတွက် နည်းလမ်းရှာ၍ ကူညီဆောင်ရွက်ပေးရမည်။

(စ) သဘာဝဘေးအန္တရာယ်ကြောင့် အိမ်တွင်းစက်မှုလက်မှုလုပ်ငန်း ပျက်စီးဆုံးရှုံးမှုများတွင် လုပ်ငန်းရှင်များအခွန်သက်သာခွင့်နှင့် ကူညီထောက်ပံ့မှုများရရှိစေရန် အစိုးရအဖွဲ့သို့ တင်ပြဆောင်ရွက် ပေးရမည်။

၂၀။ ပုဒ်မ ၁၂၊ ပုဒ်မခွဲ (င) အရ အခွန်ကင်းလွတ်ခွင့်၊ သက်သာခွင့်စိစစ်တင်ပြလာပါက ဝန်ကြီးသည်မိမိ၏

သဘောထားမှတ်ချက်ဖြင့် အစိုးရအဖွဲ့သို့ တင်ပြ၍ အစိုးရအဖွဲ့၏ ဆုံးဖြတ်ချက်နှင့်အညီ ဆောင်ရွက်ပေးရမည်။

၂၁။ ဝန်ကြီးသည် ပုဒ်မ ၁၂၊ ပုဒ်မခွဲ (ဇ) အရ တင်ပြလာသော အငြင်းပွားမှုများကို စုံစမ်းစစ်ဆေး၍ အဆုံး အဖြတ်ပေးရမည်။

၂၂။ ပုဒ်မ ၂၁ အရ ဝန်ကြီးက ချမှတ်သည့်အမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ချမှတ်သည့်နေ့မှ ရက်ပေါင်း ၃၀ အတွင်း အစိုးရအဖွဲ့ထံ အယူခံဝင် နိုင်သည်။ အစိုးရအဖွဲ့၏ ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း (၇)

လုပ်ငန်းမှတ်ပုံတင် ပျက်ပြယ်ခြင်း

၂၃။ အောက်ပါအကြောင်းတစ်ရပ်ရပ် ပေါ်ပေါက်သည့်အခါ အိမ်တွင်းစက်မှုလက်မှုလုပ်ငန်းမှတ်ပုံတင် ပျက်ပြယ်သည်-

(က) လုပ်ငန်းမှတ်ပုံတင်သက်တမ်းကုန်ဆုံးခြင်း သို့မဟုတ် လုပ်ငန်းမှတ်ပုံတင်သက်တမ်းတိုးမှု မရှိခြင်း၊

(ခ) လုပ်ငန်းရှင်က မှတ်ပုံတင်ပယ်ဖျက်ပေးရန် လျှောက်ထားသည်ကို ခွင့်ပြုခြင်း၊

(ဂ) တည်ဆဲဥပဒေတစ်ရပ်ရပ်အရ လုပ်ငန်းမှတ်ပုံတင်ပယ်ဖျက်ခံရခြင်း သို့မဟုတ် အိမ်တွင်းစက်မှု လက်မှုလုပ်ငန်း ပယ်ဖျက်ခံရခြင်း၊

(ဃ) ထုတ်ကုန်ပစ္စည်းများ သတ်မှတ်အရည်အသွေး၊ စံချိန်စံညွှန်းနှင့်ကိုက်ညီမှုမရှိကြောင်း စစ်ဆေး တွေ့ရှိခြင်း။

အခန်း (၈)

စီမံခန့်ခွဲရေးနည်းလမ်းအရ အရေးယူခြင်းနှင့် အယူခံဝင်ခြင်း

၂၄။ တိုင်းဒေသကြီးဦးစီးမှူးသည် ပုဒ်မ ၁၀ ပါ တာဝန်တစ်ရပ်ရပ်ကို လိုက်နာရန်ပျက်ကွက်သော လုပ်ငန်းရှင်အား အောက်ပါစီမံခန့်ခွဲရေး ပြစ်ဒဏ်တစ်ရပ်ရပ်ချမှတ်နိုင်သည်-

(က) သတိပေးခြင်း၊

(ခ) ကျပ်ငါးသောင်းထက်မပိုသော ဒဏ်ကြေးငွေပေးဆောင်စေခြင်း၊

(ဂ) လုပ်ငန်းမှတ်ပုံတင်ကို ကာလအကန့်အသတ်ဖြင့် ရပ်ဆိုင်းခြင်း။

၂၅။ ကာလအကန့်အသတ်ဖြင့် လုပ်ငန်းမှတ်ပုံတင်ရပ်ဆိုင်းခံရသူသည် ကန့်သတ်သည့်ကာလကုန်ဆုံး သောအခါ လုပ်ငန်းမှတ်ပုံတင်ပြန်လည်ထုတ်ပေးရန် ဦးစီးဌာနသို့ လျှောက်ထားနိုင်သည်။

၂၆။ ပုဒ်မ ၂၄ အရ တိုင်းဒေသကြီးဦးစီးမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကိုမကျေနပ်သူ သည် ယင်းအမိန့် သို့မဟုတ် ဆုံးဖြတ်ချက်ချမှတ်သည့်နေ့မှ ရက်ပေါင်း ၃၀ အတွင်း ဝန်ကြီးထံအယူခံဝင် နိုင်သည်။

၂၇။ ဝန်ကြီးသည် တိုင်းဒေသကြီးဦးစီးမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။

၂၈။ ပုဒ်မ ၂၇ အရ ဝန်ကြီးက ချမှတ်သည့်အမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ချမှတ်သည့်နေ့မှ ရက်ပေါင်း ၃၀ အတွင်း အစိုးရအဖွဲ့ထံ အယူခံဝင်နိုင်သည်။ အစိုးရအဖွဲ့သည် ဝန်ကြီးကချမှတ်သည့် အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။ အစိုးရအဖွဲ့၏ ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း (၉)

တားမြစ်ချက်များ

၂၉။ မည်သူမျှ လုပ်ငန်းမှတ်ပုံတင်မရှိဘဲ အိမ်တွင်းစက်မှုလက်မှုလုပ်ငန်းကို လုပ်ကိုင်ခြင်း မပြုရ။

အခန်း (၁၀)

ပြစ်မှုနှင့် ပြစ်ဒဏ်များ

၃၀။ မည်သူမဆို ပုဒ်မ ၂၉ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင် ခြင်းခံရလျှင် ထိုသူအား ကျပ် သုံးသိန်းထက်မပိုသောငွေဒဏ်ချမှတ်ရမည်။

၃၁။ မည်သူမဆို ပုဒ်မ ၂၄ အရ ချမှတ်သည့်အမိန့် သို့မဟုတ် ဆုံးဖြတ်ချက်ကို လိုက်နာရန်ပျက်ကွက်ပါက ထိုသူအား ကျပ် တစ်သိန်းထက်မပိုသောငွေဒဏ် ချမှတ်ရမည်။

၃၂။ မည်သူမဆို ပုဒ်မ ၃၀ သို့မဟုတ် ၃၁ အရ ပြစ်မှုထင်ရှားစီရင်ခြင်းခံရပြီးနောက် ယင်းပြစ်မှုကို ဆက်လက်ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရပါက ဆက်လက်ဖောက်ဖျက်ကျူးလွန် သည့်နေ့ရက်အသီးသီးအတွက် ထိုသူအား တစ်ရက်လျှင် ငွေဒဏ်ကျပ်နှစ်ထောင် ချမှတ်ရမည်။

အခန်း (၁၁)

အထွေထွေ

၃၃။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင်-

- (က) ဝန်ကြီးဌာနသည် လိုအပ်သောနည်းဥပဒေများ၊ စည်းမျဉ်းစည်းကမ်းများနှင့် လုပ်ထုံးလုပ်နည်း များကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။
- (ခ) တိုင်းဒေသကြီးဦးစီးမှူးသည် အမိန့်ကြော်ငြာစာ၊ အမိန့်နှင့် ညွှန်ကြားချက်များကို ဝန်ကြီး၏အတည် ပြုချက်ဖြင့် ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) ဒေါက်တာအောင်မိုးညို

ဝန်ကြီးချုပ်

မကွေးတိုင်းဒေသကြီးအစိုးရအဖွဲ့

Myanmar Law Information System (MLIS)